

नया सचिवालय के पास होगा निर्माण, लोगों को होगी सुविधा ₹55 करोड़ में बनेगी मल्टी लेवल पार्किंग

○ पार्किंग की समस्या
होगी दूर, स्थल चिह्नित
करने के साथ ही
डिजाइन हुआ तैयार

प्रभात रंजन ▶ पटना

न्यू सचिवालय और इको पार्क में रोजाना बड़ी संख्या में लोग आते हैं. इन लोगों को वाहन पार्क करने के लिए पार्किंग की व्यवस्था नहीं है. पार्किंग की व्यवस्था नहीं होने से सचिवालय, सूचना भवन और इको पार्क के आसपास सुबह से शाम तक सड़क किनारे गाड़ियां खड़ी रहती हैं. इससे रोजाना जाम की समस्या होती है. इस समस्या को देखते हुए निगम अधिकारियों ने सचिवालय के समीप मल्टी लेवल पार्किंग बनाने की योजना बनायी है. इस योजना को 55 करोड़ रुपये की लागत से पूरी की जायेगी.

स्थल चिह्नित होने के साथ डिजाइन तैयार

सचिवालय के समीप खाली भूखंड है. इस भूखंड पर बड़ी संख्या में अतिक्रमणकारियों का कब्जा है, जो टेला-खोमचा, होटल और फोटो स्टेट की दुकानें संचालित कर रहे हैं. इस भूखंड को निगम अधिकारी ने मल्टी लेवल पार्किंग बनाने को लेकर चिह्नित किया है. चयनित स्थल पर देश के नामचीन वास्तुविद से डिजाइन तैयार करा ली गयी है.

ढाई से तीन सौ वाहनों की होगी क्षमता

सचिवालय के समीप बनने वाली मल्टी लेवल पार्किंग चार तल्ले की होगी. इस पार्किंग में ढाई से तीन सौ कारें एक साथ खड़ी करने की व्यवस्था होगी. इसके साथ ही मोटरसाइकिल को लेकर भी ग्राउंड फ्लोर पर व्यवस्था की जायेगी. संभावना है कि अगले दो-तीन माह के भीतर निर्माण एजेंसी का चयन भी हो जायेगा. निर्माण एजेंसी चयनित होते ही मल्टी लेवल पार्किंग बनाने का काम शुरू कर दिया जायेगा.

“ सचिवालय के समीप मल्टी लेवल पार्किंग बनायी जानी है. इसको लेकर स्थल चयनित करने के साथ अभियंता की भी जिम्मेदारी तय कर दी गयी है. शीघ्र पार्किंग निर्माण पर काम शुरू कर दिया जायेगा.

विशाल आनंद, उप नगर
आयुक्त, पटना नगर निगम